

राज्यपाल से इजराइल के राजदूत ने भेंट की

लखनऊ: 15 मई, 2017

उत्तर प्रदेश के राज्यपाल श्री राम नाईक से आज राजभवन में इजराइल के राजदूत श्री डेनियल कारमॅन ने शिष्टाचारिक भेंट की। राजदूत श्री डेनियल का मुख्यमंत्री श्री योगी आदित्यनाथ से भी मिलने का कार्यक्रम प्रस्तावित है।

राज्यपाल ने भेंट के दौरान बताया कि उत्तर प्रदेश आबादी की दृष्टि से भारत का सबसे बड़ा राज्य है। विश्व में चीन, ब्राजील, इण्डोनेशिया और अमेरिका के बाद जनसंख्या के आधार पर उत्तर प्रदेश पांचवे स्थान पर है। हमारे पास एक बड़ी युवा शक्ति भी है जिसे हमें स्वालम्बी, आत्मनिर्भर और शिक्षित करने की आवश्यकता है। उत्तर प्रदेश का मुख्य व्यवसाय कृषि एवं कृषि आधारित अन्य उद्योग हैं, जिनमें असीम सम्भावनाएं हैं। प्रदेश का लगभग हर जिला किसी न किसी विशेष उत्पाद के लिये जाना जाता है। फलों की खेती एवं अन्य औद्योगिक फसलों की खेती भी यहां होती है, चाहे मलिहाबाद के आम हों या इलाहाबाद के अमरूद। उन्होंने कहा कि उत्तर प्रदेश प्राकृतिक संसाधनों से समृद्ध प्रदेश है।

इजराइल के राजदूत श्री डेनियल कारमॅन ने कहा कि दुग्ध उत्पादन, कृषि, उद्यान के साथ-साथ फूलों की खेती आदि ऐसे क्षेत्र हैं जिसमें इजराइल सहयोग करना चाहता है विशेषकर आम और अमरूद की खेती में। इजराइल की इच्छा है कि पानी की कमी, 'ड्राइफार्मिंग' यानी कम सिंचाई में खेती में एवं 'सेलाइन वाटर' के क्षेत्र में भी भारत का सहयोग करे। श्री कारमॅन ने बताया कि वह चाहते हैं कि महाराष्ट्र के अल्फासों एवं मलिहाबाद की दशहरी आम पर अनुसंधान किया जाये। उन्होंने कहा कि सुरक्षा के क्षेत्र में इजराइल को विशेषज्ञता हासिल है।

श्री डेनियल कारमॅन ने राज्यपाल को 'इजराइल सल्यूशन फार ए वाटर स्ट्राटिजि वल्ड-लेट देयर बी वाटर' नामक पुस्तक जो पानी की समस्याओं को दूर करने के संबंध में है, भेंट की तथा एक स्मृति चिन्ह भी दिया। राज्यपाल ने अपनी ओर से इजराइल के राजदूत को उत्तर प्रदेश के पक्षियों पर आधारित पुस्तक 'बर्ड्स आफ उत्तर प्रदेश' तथा स्वयं द्वारा लिखित मराठी पुस्तक 'चरैवेति!चरैवेति!!' का अंग्रेजी अनुवाद 'मार्चिंग अहेड' उपहार स्वरूप दिया।



